



पिच्छले बरे अज्जै दे दिन होए दे पहलगाम आतंकी हमले च मारे गेदे बेदोसें लोकें गी चेता करदे होई उ'नें आखेआ जे इस ज़ालिमाना हमले दे पीढ़ितें गी कर्दे बी भलाया नई जाई सकदा। तौआई महाराष्ट्र दे उपमुखमंत्री एकनाथ शिंदे होरे कल सईद आदिल हुसैन शाह हुंदे परोआर लेई बनाए गेदे नमें घर दा वर्चुअल माध्यम राए उदघाटन कीता। सईद आदिल पिच्छले बरे पहलगाम आतंकवादी हमले दौरान सैलानियें गी बचांदे होई मारे गे हे।

<><><><><><>

LG CM Tributes

लैफ्टिनेंट गवर्नर मनोज सिन्हा होरे 2025 च अज्जै दे ध्याड़े पहलगाम आतंकी हमले च जान मुहाने आले बेदोसे लोकें गी विन्नम श्रद्धांजलि भेंट कीती ऐ। तौआई मुखमंत्री उमर अब्दुल्ला होरे बी आखेआ ऐ जे इस हमले दा इक बरा पूरा होने दे मौके पर अस सारे आतंकवाद ते हिंसा दे खलाफ इकजुट आं। सोशल मीडिया मंच एक्स पर उमर होरे लिक्खेआ ऐ जे इस चाल्ली दे आतंकी हमले परतियें नई होन- इस गल्लै गी जकीनी बनाने लेई ओह पूरी चाल्ली वचनबद्ध न।

<><><><><><>

MoS GMC -Udhampur

केन्द्रीय राज्यमंत्री डाक्टर जितेन्द्र सिंह होरे कल संजा सरकारी मैडिकल कालेज उधमपुर दा दौरा लाया ते रामनगर बस हादसे च ज़ख्मी लोकें दी डोल पुच्छी। इस दौरान मुकामी नुमायंदें ते अफसर बी उन्दे कन्नै हे। उ'नें ICU ते हड्डिएं दे इलाज सरबंधी वार्ड दा दौरा लाया ते ज़ख्मियें गी हर संभव सहायता दा भरोसा दोआया। मगरा मीडिया कन्नै गल्ल करदे होई मंत्री होरे सारी सरबंधत एजेसिएं दी फौरी प्रतिक्रिया दी सराहना कीती। जी.एम.सी. दे अपने दौरे दौरान केन्द्रीय राज्यमंत्री होरे घोषणा कीती जे उधमपुर गी अपनी किस्मा दी पैहली Critical Care Ambulance बी दिती जाहग।

<><><><><><>

CM- Magazine

मुख्यमंत्री उमर अब्दुल्ला होंरें कल जम्मू-कश्मीर सैलसफा मैहकमें दी पत्रिका “सिक्स सीज़न -शिशुर” दे जनवरी- फरवरी ते मार्च म्हीने आहले संस्करण जारी कीते। जम्मू सिविल सचिवालय परिसर च जारी शिशुर पत्रिका दे इनें संस्करणें च जम्मू-कश्मीर दे स्याले दौरान दे खूबसूरत नज़ारे ते इस अरसे दौरान सैलसफा खेतर लेई कीते गेदे हीलें गी उजागर कीता गेदा ऐ। सैलसफा निदेशालय कश्मीर आसेआ त्यार कीती गेदी इस मैगज़ीन च जम्मू-कश्मीर दिएं प्रमुख सैलानी थाहेंरें ते अंतराष्ट्री सतह दे आयोजनं गी उजागर कीता गेदा ऐ। मुख्यमंत्री होंरें मैगज़ीन दिक्खियै इसी त्यार ते डिजाइन करने आली पूरी टीम दी सराहना कीती- जिनें इसी प्रकाशत करियै खिते दी सैलसफा समर्थ गी बड़े शानदार तरीके कन्नै पेश कीता ऐ। एहदे शा पैहले केंई विधायकें ते होरनें लोकें दे प्रतिनिधिमंडलें बी मुख्यमंत्री होंरें गी मिलियै अपनियां मंगा ते मसलें उन्दे अगगे रखे- जिनें गी धरोइयै सुनने परेन्त उमर होंरें उं दी हर जायज मंग गी पूरा करने दा जकीन दोआया।

<><><><><><>

Satish -Dogri Books

युवा सेवाएं ते खेड्ड मंत्री सतीश शर्मा होंरें कल जम्मू दे के.एल. सहगल हाल च आयोजत इक कार्यक्रम दौरान 4 डोगरी कताबें दा विमोचन कीता। इनें कताबें च मानुश- आटे दियां चिडियां- सनैहरा कल्ल ते खिड़दे मोती शामिल न। इस मौके अपने सम्बोधन च मंत्री होंरें आखेआ जे असें गी अपनी कला- संस्कृति- भाषा ते साहित्य दे संरक्षण गितै कम्म करना लोइचदा ते डोगरी च कताबां लिखने दा कम्म एहदे च मता योगदान देई सकदा ऐ। उंनें आखेआ जे मां बोली डोगरी कन्नै साढ़ी पंछान ऐ ते इस भाषा गी बोलना- इसी बढ़ावा देना हर डुग्गर-वासी दा फर्ज बनदा ऐ।

मंत्री होंरें डोगरी भाषा अकादमी दी साहित्य गी बढावा देने दे जतनें लेई सराहना कीती। कार्यक्रम दी सदरत नामवर लखारी डाक्टर निर्मल विनोद होंरें कीती। कार्यक्रम च केई विद्वान- लखारी ते साहित्य प्रेमी मजूद हे।

<><><><><><>

Weather

मौसम विभाग आसेआ दिती गेदी जानकारी मुजब जम्मू-कश्मीर च 23 अप्रैल धोड़ी मौसम आमतौरा पर खुशक रौहग- उआं किश टांवी-टांवी थाहरे पर हल्की कनी-कनोन होई सकदी ऐ। अज्ज ते कल मौसम सामान्य कोला 4 डिग्री तगर उप्पर जाई सकदा ऐ। उआं 24 ते 25 अप्रैल तोड़ी जम्मू खिते च केई थाहरे अंधी-झकखड़ झुल्लने ते हल्की बरखा दे बी असार न। ओहदे बाद 26 कोला लेइयै 28 अप्रैल तगर मौसम परतियै खुशक बने दा रौहग ते मगरा 29 ते 30 अप्रैल गी किश टांवी-टांवी थाहरे पर हलके कोला दरम्याने दर्जे दी बरखा दे असार दस्से गे न।

<><><><><><>